



TRIBUNAL GĦAL TALBIET ŻĠĦAR

ĠUDIKATUR
DR. JOSEPH GATT LL.D.

Udjenza ta' nhar it-Tlieta, 12 ta' April 2022

Talba Nru: 167/2019 JG
Numru fuq il-lista: 4

Lawrence D'Amato (K.I. 58691(M))

Vs

Colin Schiavone (K.I. 528488(M)) u Karin Mifsud

It-Tribunal;

Ra l-Avviż tat-Talba ippreżentat fil-1 ta' Lulju 2019, permezz ta' liema, l-attur talab li dan it-Tribunal jikkundanna lill-konvenuti jħallsu l-ammont ta' erba' t'elef, disa' mija u tnax il-Ewro (€4,912) rappreżentanti xogħolijiet magħmula fil-fond u cioe' appartament, Flat 6, Windmill Court, Block A, Triq ix-Xghajra, Żabbar kif aħjar deskritt fl-istess Avviż. Intalbu wkoll l-ispejjeż¹;

¹ A fol 1 *et seq.*

Ra r-risposta tal-konvenuti, kontenenti wkoll kontro-talba datata it-23 ta' Lulju 2019² permezz ta' liema huma laqgħu għal din l-eċċezzjoni billi jgħidu li l-fattura tinkludi l-Valur fuq it-Taxxa Miżjud meta l-istima originali ma kinitx tinkludi tali ammont, li l-attur ma haqqu l-ebda h̄las għaliex ix-xogħol imwettaq ma sarx skond is-sengħa u l-arti, u li semmai huma soffrew danni. Permezz ta' kontro-talba appożita mbgħad, l-konvenuti issa rikonvenzjonati talbu li dan it-Tribunal jikkundanna lill-attur, issa rikonvenzjonat, sabiex iħallas l-ammont ta' elfejn, tmien mija u erba' u h̄amsin Ewro (€2,854) rappreżentanti danni sofferti. Intalbu wkoll l-imghax u l-ispejjeż³;

Illi l-attur rikonvenzjonat ma ppreżenta l-ebda risposta għal din il-kontro-talba;

Ra dak li seħħ fis-seduta tat-13 ta' Ottubru 2020 fejn, wara li l-attur beda bix-xhieda tiegħu, l-istess ġie sospiż mit-Tribunal kif precedentement presedut u fuq struzzjoni tal-istess Tribunal ġie ordnat iħejji affidavit⁴;

Ra d-digriet tat-28 ta' Ottubru, 2020, tramite liema, l-Prim Imħallef ordna li din it-talba tiġi hekk assenjata lil dan it-Tribunal kif issa presedut⁵.

Ra l-affidavit tal-attur liema affidavit ġie ikkonfermat bil-ġurament waqt is-seduta tal-10 ta' Diċembru 2020⁶;

² A fol 8 *et seq* tal-proċess.

³ A fol 9 tal-proċess.

⁴ A fol 28 *et seq* tal-proċess.

⁵ A fol 31 tal-proċess.

⁶ Traskrizzjoni tas-seduta tinsab a fol 34. Nota kontenenti affidavit tinsab a fol 36.

Sema' x-xhieda ulterjuri tal-attur rikonvenzjonat⁷ u ra d-dokumenti hemm ipprezentati;

Sema' x-xhieda in kontro-eżami tal-attur rikonvenzjonat u x-xhieda in eżami tal-konvenut rikonvenzjonant Colin Schiavone⁸;

Sema' x-xhieda in kontro-eżami ta' Colin Schiavone⁹;

Sema' t-trattazzjoni finali da parti tal-avukati difensuri tal-kontendenti¹⁰;

Ra l-atti proċesswali kollha;

Ikkunsidra;

Illi qabel ma t-Tribunal iqis l-aspetti legali ta' din il-kwistjoni, tinħass il-ħtieġa li l-istess Tribunal jirrakkolji u jispjega, anke jekk brevement, ix-xhieda miġbura f'dawn il-proċeduri.

Illi in suċċint, ix-xhieda kienet din li ssewgi.

Illi l-attur, kif ingħad kien beda jixhed *viva voce* iżda dan it-Tribunal diversament presedut kien waqqaf dik ix-xhieda u talab minflok li jsir affidavit. F'dan l-affidavit huwa jispjega li huwa jaħdem bħala *self-employed* fuq xogħol ta' gypsum u affarijiet oħra relatati. Jgħid li gie mqabbad minn Colin Schiavone sabiex jagħmel xi xogħol fl-appartament in kwistjoni wara li huwa kien għamel xi xogħol lill-ħabib ta' Colin. Mar fuq il-post u qablu fuq stima ta' €5,929 (eskluz

⁷ Magħmula fis-seduta tas-7 ta' Ottubru 2021

⁸ It-tnejn magħmula waqt is-seduta tas-26 ta' Ottubru 2021.

⁹ Magħmula waqt is-seduta tas-6 ta' Diċembru 2021.

¹⁰ Din tibda a fol 137 tal-proċess.

il-VAT). Il-materjal kellu jithallas minn Colin Schiavone. Ix-xogħol beda f'Settembru 2018 u spicča f'Diċembru tal-istess sena b'dana li kellu jieqaf waqt xi mumentu biex jagħmel xogħol ta' klijenti oħra. Apparti minn hekk, saru wkoll xi xogħolijiet żejda. Wara li beda x-xogħol beda jitlob li jingħata forma ta' depożitu u jgħid li rċieva €2,500 biss f'Diċembru 2018. Jgħid li x-xogħol intgħogħob immensament mill-konvenuti rikonvenzjonanti, iżda meta talabhom għall-bqija tal-flus dawn ma ħallsux. Wara xi żmien ġie infurmat li kien qiegħed jitlob ammont esagerat. Hu ma qabilx għax żamm mal-istima oriġinali. Madanakollu, huwa raħħas il-kont b'€1,200, u cioè l-ammont ta' xogħol żejjed li għamel. Saret konverżazzjoni permezz ta' ċellulari u wara li nbtagħet ittra legali, l-attur jgħid li d-diskors tal-konvenuti inbiddel u bdew jgħidu li kien għamel ħafna ħsara u ħmieg. Hawn jgħid li meta darba inkisret maduma kien irrangaha huwa stess minn butu. Meta ġie infurmat li perit kien qallu li hemm il-ħsarat huwa qallu li lest jirrangha kollox huwa stess. Jagħlaq billi jgħid li ġie offrut €2,300 iżda huwa m'acċettax.

Illi fis-seduta tas-7 ta' Ottubru 2021, l-attur ikkonferma bil-ġurament dokumenti ppreżentati minnu li kienet tinkludi, l-istima oriġinali, il-fattura finali u konverżazzjoni mal-konvenut¹¹.

Illi in kontro-eżami¹² jgħid li l-istima oriġinali ma kinitx tinkludi VAT, iżda hu jgħbor il-VAT fuq is-servizz li jipprovdi. Jgħid li l-istima kienet tinkludi wkoll il-materjal. Skond hu ix-xogħolijiet kienu lesti. Jgħid li ma kienx hemm stima tax-xogħol żejjed li għamel u li naqqas mill-kont finali. Jgħid li kien żbalja. Jgħid li fl-istima ma kienx hemm mitlub forma ta' depożitu. Ma jaqbilx li dan tħallas meta wasal il-materjal. Dwar il-kelma "immensament" utilizzata minnu fl-affidavit,

¹¹ Dawn id-dokumenti gew eżebiti b'nota appożita li tinsab a fol 45 tal-proċess.

¹² Magħmul fis-seduta tas-26 ta' Ottubru 2021. Traskrizzjoni tax-xhieda relattiva tibda a fol 86 tal-proċess.

jagħmel referenza għal-messaġġ fuq WhatsApp u jgħid li assumu minn dak il-messaġġ. Jerga jikkonferma li jekk hemm xi ħsara huwa dispost li jmur u jirrangalha. Jgħid li huwa minnu li l-bulkhead waqgħet u hu mar jirrangalha. Kienet imwaħħla mas-saqaf permezz ta' *jakk*. Dwar il-maduma jikkonferma li reġa' poġġiha hu iżda ingħatatlu mill-konvenut. Dwar il-kitba¹³ fuq dokument partikolari jibqa' jikkonferma li ma kienx hu li kitibha.

Illi l-konvenut rikonvenzjonat xehed in eżami *viva voce* beda billi rrefera għad-dokumenti imsemmija fin-notament t'isfel enumerat tlettax ta' din is-sentenza. Jgħid li din inkitbet mill-attur rikonvenzjonat u hemm riferiment għaliha wkoll fil-messaġġi eżebiti. Spejga li kien l-attur li qallu jagħtih l-ammont ta' €2,300 u l-istorja tieqaf hawn, u dan f'laqgħa ġewwa l-appartament in kwistjoni. Dwar id-depożitu jgħid li dan tħallas f'Jannar 2019. Jgħid li x-xogħol għadu mhux lest. Dwar ix-xogħol żejjed, jikkonferma li dan kien mitlub minnu iżda qatt ma ġie mogħti stima qabel ma sar. Meta rċieva l-kont finali huwa talab spjegazzjoni tiegħu. Spjega fid-dettal u ppreżenta diversi ritratti sabiex juri x-xogħol magħmul. Spjega wkoll li l-bulkhead waqgħet għaliex ma kinitx invitaha sew. Finalment jispjega li kienet saret laqgħa mal-avukati li waqfet ħesrem meta l-avukat tiegħu induna li l-attur kien qiegħed jirrekordja l-laqgħa.

Illi in kontro-eżami¹⁴ jikkonferma li r-ritratti ittieħdu minnu iżda x-xogħol għadu mhux lest. Jgħid li ma kienx hu li waqqaf lill-attur milli jiġi go daru iżda kien l-attur li naqas wara li ntbgħat il-kont. Ma jiftakarx jekk ma sarx xi tibjid f-Lejliet il-Milied. Dwar il-ħmieġ li tħalla fil-fond jikkonferma li l-attur ma kienx obligat li jġib xi hadd professjonali biex inaddaf, iżda ma ppretendiex li ma jneħhi xejn minn warajh. Dwar il-bulkhead jikkonferma li din waqgħet u mhux għax messha

¹³ Kopja eżebita bħala Dok CB. Original eżebiti bħala Dok CB1. Dawn jinsabu a fol 102 u 103 rispettivament.

¹⁴ Magħmul fis-seduta tas-6 ta' Diċembru. Xhieda relattiva tibda a fol 128 tal-proċess.

hu. Jikkonferma li hu talab il-kont finali biex ikun jista jivverifikah. Jaqbel li kien hemm messagg fejn juri li kien dispot iħallas ammont ta' €4,300. Ma jaqbilx li qatt ma gerger fuq il-kwalitá tax-xogħol qabel ma ġie l-kont finali. Xtaq li jirrangaw l-affarijiet bil-kwiet. Hu kien stiednu biex jitranga x-xogħol magħmul. Jikkonferma li informa lill-attur li ma kienx dispot iħallas fl-aħħar.

L-Ewwel Eċċezzjoni

Illi qabel mat-Tribunal jinvesti fil-mertu ta' dan il-każ ikun utli li primarjament tiġi trattata l-ewwel eċċezzjoni imqanqla mill-konvenuti rikonvenzjonanti. Din tgħid li l-istima oriġinali ma kinitx tinkludi t-Taxxa Fuq il-Valur Miżjud mentri mbgħad il-fattura finali ziedet dan l-ammont.

Illi r-riżoluzzjoni ta' din l-eċċezzjoni tinstab f'dak li jridu d-diversi sub-artikoli tal-artikolu 49 tal-Kapitolu 406 tal-Liġijiet ta' Malta. Jekk l-attur ried juri li huwa eżentat minn din it-Taxxa kien l-oneru tiegħu li jipprova dan. Hija pero l-presunzjoni korretta li dik l-ewwel stima kienet tinkludi din il-forma tat-Taxxa u huwa assolutament inutli li ġie indikat il-persentaġġ ta' 0% ħdejn dan l-ammont. Dan però m'għandux ifisser li din l-azzjoni tfalli b'mod awtomatiku. Tfisser biss li jekk l-attur jingħata raġun fit-talba prinċipali, dan il-fattur irid jiġi wkoll determinat f'xi eventwali likwidazzjoni finali.

Illi għalhekk din l-eċċezzjoni hija tajba u sejra tintlaqá.

Mertu – Talba Prinċipali

Illi magħmul dan ir-riassunt u deċiża l-ewwel eċċezzjoni, t-Tribunal iqis li r-relazzjoni bejn il-partijiet hija dik emergenti mill-artikoli 1633 sa 1643 tal-

Kapitolu 16 tal-Liġijiet ta' Malta u allura t-Tribunal qiegħed jikkunsidra l-kuntratt ta' bejn il-kontendenti bħala wieħed t'appalt.

Illi b'mod ġenerali¹⁵ jingħad li min jikkuntratta sabiex jagħti bħala oġġett prestazzjoni *da fare*, jitqies li qiegħed jobbliga ruħu li jagħmel dan b'diligenza ta' *bonus paterfamilias*¹⁶. B'mod aktar speċifiku mbgħad, għal dak li jikkonċerna vizzji fix-xogħol magħmul, appaltatur huwa hekk prezunt li jkun hati f'każ li xi vizzju jew difetti jimmanifestaw ruħhom¹⁷. Issa huwa hekk ġustament mgħallem li appaltatur m'għandux jissokta li jespleta l-inkarigu mogħti lilu jekk iqis li l-istruzzjonijiet se jrin jirriżultaw f'xogħol hażin¹⁸. Huwa obbligu prinċipali tal-

¹⁵ Hawnhekk, it-Tribunal ikun qiegħed jonqos jekk ma jagħmilx referenza għas-sentenza fl-ismijiet **Pierre Darmanin vs Moira Agius et**, (App Ċiv Nru: 323/2002/1) L-enunċjazzjoni elaborata dwar il-prinċipji ġuridiċi rigwardanti l-istitut t'appalt, magħmula f'dik is-sentenza, hija ta' spiss segwita u mħaddna mill-Qrati tagħna. Dan it-Tribunal ukoll jieħu okkażżjoni jagħmel tiegħu t-għalim hemm imfisser.

¹⁶ F'dan is-sens, issir referenza għas-sentenza fl-ismijiet **Alfred Spiteri et vs Silvio Busuttil**, (App Ċiv 1408/1996/1) mogħtija mill-Qorti tal-Appell (Sede Inferjuri) nhar is-7 ta' Mejju 2010, fejn intqal hekk: "*Fost l-obbligazzjonijiet li għandhom b'oggett prestazzjoni "di fare", bhal ma hekk hu l-kuntratt ta' appalt, hu mistenni li dik l-obbligazzjoni tiegħu tagħti riżultat finali u tajjeb f'kull rispett, biex jista' jingħad li l-appaltatur ikkonforma ruhu mal-mudell tad-diligenza tal-bonus paterfamilias skond l-Artikolu 1132 Kodici Civili. Il-kuncett ta' din id-diligenza jimplika li hu jadopera l-kawteli indispensabbli għall-adempiment tal-prestazzjonijiet tiegħu skond ir-regoli ta' larti u tat-teknika tajba. Dan, difatti, huwa kriterju għal liema spiss drabi jagħmlu riferiment il-Qrati tagħna. Hekk ingħad illi l-obbligu tad-diligenza jikkompreni li l-appaltatur jippresta kapacita ordinarja u wkoll "quella diligenza e quella perizia ordinaria che gli e' imposto dalla natura del contratto". Ara "Carmelo Scicluna -vs Giuseppe Mallia et", Appell Civili, 31 ta' Mejju, 1929;"*

¹⁷ Dwar dan, issir referenza għas-sentenza fl-ismijiet **Raphael Micallef vs Anthony Agius**, (Ċit Nru: 1003/1989/2), mogħtija mill-Prim Awla tal-Qorti Ċivili nhar id-9 ta' Ġunju 2004 (mhux appellata) fejn, wara li saret referenza estensiva għa-ġurisprudenza in materja, ġie enunċjat, b'awtoritá, is-segwenti: "*Fid-dawl ta' din il-ġurisprudenza prevalenti l-appaltatur huwa meqjus fi htija għax-xogħlijiet ezegwiti mhux skond l-arti u s-sengħa, jekk jinstabu vizzji u difetti f'dawn l-istess xogħlijiet. Vizzji li hu seta' nduna bihom jew kellu, dejjem in bazi għar-regoli ta' l-arti, jintebah bihom"*.

¹⁸ Issir referenza, fost diversi, għas-sentenza fl-ismijiet **Francis Stivala noe vs Hector Borg pro et noe**, (Ċit Nru: 446/1994/2) mogħtija mill-Prim Awla tal-Qorti Ċivili nhar it-28 ta' Frar 2003 (mhux appellata) fejn reġa ġie kkonfermat hekk: "*Jinsab ritenut ukoll illi "l-appaltatur ma hux meħlus mir-responsabilita` avvolja jkun hemm l-approvazzjoni tax-xogħol" ("Nobbli Gioacchino Attard Montalto -vs Emanuele Schembri et", Appell Kummerċjali, 28 ta' Gunju 1957). Anzi jingħad ukoll illi "e` dovere dell' appaltatore di resistere ad ordini che egli vedesse pregiudizievoli alla solidita` e contrari alle buone regole della arte" ("Nicola Vella -vs- Luigi Agius", Appell, Sede Inferjuri, 7 ta' April 1923); Huwa għandu jezegwixxi x-xogħol lilu*

appaltatur li jara li x-xogħol li sejjer iwettaq ikun qiegħed isir utilment għal-kommittent li jkun inkarigah¹⁹.

Illi kif indikat fl-ewwel parti ta' din id-deċiżjoni l-unika xhieda li ddeponu f'dan il-każ kien l-attur rikonvenzjonat u l-konvenut rikonvenzjonanti Schiavone. Dan tal-aħħar però, apparti provi dokumentarji (inkluż numru konsiderevoli ta' ritratti) eżebixxa wkoll rapport tekniku.

Illi dwar dan ir-rapport tekniku, l-attur rikonvenzjonat jistieden lil dan it-Tribunal jiskartah kompletament minhabba l-fatt li l-perit li rredigieħ ma ġiex preżentat quddiem it-Tribunal sabiex jieħu l-ġurament fuqu²⁰. Issa, bħala daħla jingħad li tali prova hija aċċettata fis-sistema tagħna²¹, salv biss għall-fatt li prova simili hija soġġetta għall-istess kriterji ta' valutazzjoni magħmula meta perit tekniku ikun ġie inkarigat minn awtorità ġudikanti²². Għalhekk huwa applikabbli wkoll it-tagħlim li solitament jiġi mfakkar f'dan ir-rigward²³. Issa dwar il-ġurament omeno, it-Tribunal ikollu jistqarr li kien ikun ferm aktar għaqli għall-konvenuti rikonvenzjonati li tali perit ġie ukoll prodott sabiex jistqarr il-kontenut tar-rapport

kommess fis-sens li "ghandu l-obbligu wkoll li jara li dan ix-xogħol ikun sejjer isir utilment u mhux b'mod li l-quddiem juri difetti. F'kaz bhal dan hu ghandu mill-ewwel ma jagħmilx ix-xogħol jew ikollu jirrispondi għad-difetti li jigru 'il quddiem." ("Mario Blackman -vs- Carmelo Farrugia et noe", Appell Kummercjali, 27 ta' Marzu 1972);"

¹⁹ F'dan is-sens ukoll, issir referenza għas-sentenza fl-ismijiet **C & F Building Contractors Ltd vs Tal-Grazzja Autocare Co. Ltd**, (Ċit Nru: 975/2000/1) mogħtija mill-Prim Awla tal-Qorti Ċivili nhar it-12 ta' April 2012 (mhux appellata)

²⁰ Vide t-trattazzjoni finali tal-avukat difensur tal-attur rikonvenzjonat, partikolarment a fol 138 tal-proċess.

²¹ Artikolu 563A tal-Kapitolu 12 tal-Liġijiet ta' Malta.

²² Artikolu 681 tal-Kapitolu 12 tal-Liġijiet ta' Malta.

²³ Fuq din it-tematika wieħed huwa mistieden jara l-ġabra ġurisprudenzjali rakkolta fis-sentenza fl-ismijiet **Noel Pisani et vs Adam Bartolo** (Rik Ġur Nru: 13/06 JZM), mogħtija mill-Prim Awla tal-Qorti Ċivili nhar it-12 ta' April 2016, per Onor. Imħallef Joseph Zammit McKeon (mhux appellata).

imhejji minnu. Madanakollu, dan it-Tribunal irid ifakkar li għad-differenza tal-Qrati ordinarji huwa m'huwiex marbut bl-aħjar prova²⁴.

Illi appartu minn hekk, il-Qrati tagħna wkoll strahu u għamli referenza għar-relazzjonijiet tekniċi *ex parte* mhux għuramentati²⁵. Finalment, ir-rapport huwa redatt u ffirmat minn perit li ilu snin jagħti s-servizzi tiegħu fil-Qrati tagħna bħala espert perit tekniku. Għalhekk għal dak li huwa l-kriterju rikjest mill-vot tal-ligi, dan it-Tribunal huwa sodisfatt kemm mill-esperenzja u l-kwalifiċi tal-istess perit. Illi dan ir-rapport jitellem ċar u ma jhalli l-ebda dubju f'moħħ it-Tribunal li x-xogħol magħmul mill-attur rikonvenzjonat ma kienx wieħed sodisfaċjenti. Anzi, jirrizulta li dan ix-xogħol ma kienx tal-ebda utilità għall-konvenuti rikonvenzjonanti u li l-istess irid jerga' jinqala u jerga' jsir mill-ġdid²⁶.

Illi appartu minn hekk, mir-ritratti eżebiti għandu jirrizulta ċar li fil-fatt kien hemm diversi nuqqasijiet da parti tal-attur. Kif jaraha dan it-Tribunal, l-attur

²⁴ Artikolu 9(2)(b) tal-Kapitolu 390 tal-Ligijiet ta' Malta. Dwar dan, issir referenza għas-sentenza fl-ismijiet **Herman Rantasa et vs Kevin Buttigieg et**, (App Ċiv Nru: 614/2006/1) deċiża mill-Qorti tal-Appell (Sede Inferjuri) nhar id-9 ta' Jannar 2008 fejn intqal hekk: "*Ferm dan il-hsieb, din il-Qorti, ciononostante dak affermat b' mod generali kwantu għall- "aħjar prova" bħala principju regolatur in materja ta' provi taht l-ordinament proċedurali tagħna fil-Kapitolu 12, ma tistax tinjora d-disposizzjonijiet tal-ligi speċjali. Senjatament, l-Artikolu 9 (2) subpara. (b) ta' l-Att V ta' l-1995 li jiddisponi li l-Gudikatur "għandu jitgharraf b' kull mod li jista' jidhirlu xieraq u ma jkunx marbut bil-prattika dwar l-aħjar prova jew dwar xhieda fuq kliem haddiehor jekk ikun sodisfatt li x-xhieda li jkollu quddiemu tkun bizzejjed veritiera li biha jista' jasal biex jaqta' l-kaz li jkun qed jitratta."*

²⁵ Wieħed huwa mistieden jara dak li ġie trattat fl-appell fis-sentenza fl-ismijiet **Margaret Galea et vs Victoria Galea**, (Rik Ġur Nru: 900/2018/2) mogħtija mill-Qorti tal-Appell (Sede Superjuri) nhar it-23 ta' Novembru 2020. Ukoll dan il-punt ġie dibattut (u respint għal min għamli) fis-sentenza fl-ismijiet **Cedric Mifsud vs Blye Engineering Co. Ltd.**, (App Ċiv Nru: 4/2000/1) mogħtija mill-Qorti tal-Appell (Sede Inferjuri) li kienet titratta rapport peritali minn perit nominat mit-Tribunal (li naturalment huwa differenti mill-kaz tal-lum). Ukoll dwar dan l-aspett, issir referenza għas-sentenza fl-ismijiet **Emanuel Sammut Vs Alfred u Pauline konjugi Bezzina**, (App Ċiv Nru: 1323/1999/1) mogħtija mill-Qorti tal-Appell (Sede Inferjuri) nhar il-4 ta' Ottubru 2002.

²⁶ Ir-rapport peritali testwalment jagħlaq hekk: "*9. The undersigned, as stated in paragraph 4 above, believes that the soffit must be redone in its totality and that no further payments be made to D. Gypsum Unique*"

rikonvenzjonat ma huwa intitolat għall-ebda pagament ukoll għaliex ix-xogħol imwettaq wera diġa' difetti sejri u essenzjali²⁷. Ukoll, ma jirriżultax li l-ftehim bejn il-kontendenti kien wieħed t'appalt spezzettat²⁸ iżda ġie miftiehem prezz wieħed għal xogħol uniku.

Illi għalhekk it-talba prinċipali hija destinata li tfalli.

Kontro-Talba

Illi dwar il-kontro-talba, ir-raġunament hawn fuq magħmul għandu wkoll, sa ċertu limiti, l-applikabbiltà tiegħu. Għalhekk jista jingħad li jeżistu wkoll l-elementi neċessarji sabiex l-ewwel parti tal-kontro-talba, fejn trid li l-attur rikonvenzjonat iħallas l-ammont inizjalment imħallas lilu rifiuż lill-konvenuti rikonvenzjonanti in linea ta' danni għandha mis-sewwa u sejra tintlaqa'²⁹.

Illi hija l-fehma konsiderata ta' dan it-Tribunal li kien jispetta lill-attur rikonvenzjonat li b'xi mod ixejjen il-kontenut ta' dan l-aspett tekniku³⁰. Anzi, fuq

²⁷ Fost diversi, issir referenza għas-sentenza fl-ismijiet **Charles Camilleri et vs Charles Farrugia noe**, (Ċit nru: 1494/1992/1) mogħtija mill-Prim Awla tal-Qorti Ċivili nhar id-19 ta' Frar 2004 fejn reġa ġie ribadit hekk: *“Kif qalet din il-Qorti fil-kawza “Brownrigg noe vs Spiteri”, deciza fis-27 ta' Gunju, 2003, l-appaltatur ma humiex meħlus mir-responsabilita' avolja jkun hemm l-approvazzjoni tax-xogħol. Il-verifika u l-approvazzjoni generalment isiru għall-finijiet tal-hlas, iżda b'daqshekk ma jigix ezonorat mir-responsabilita' jekk nonostante kontroll diligenti fil-mument tal-verifika, 'l quddiem jinstab li x-xogħol ma sarx sew. Jekk id-difetti jkunu ta' certa gravita' l-kommittent ikollu d-dritt jopponi l-'exceptio non rite adempti contractus' għad-domanda li ssirlu għall-hlas; jekk min-naha l-oħra d-difetti ma jkunux sostanzjali jew essenzjali, l-appaltatur ikollu d-dritt li jitlob li daww id-difetti jigu riparati jew jaccetta riduzzjoni.”*

²⁸ Għalhekk dan tallum m'huwiex każ t'appalt stabbilit a mizura.

²⁹ Artikoli 1125, 1135 u strettament fuq appalt l-artikolu 1640(3) tal-Kapitolu 16 tal-Liġijiet ta' Malta. F'dan is-sens issir referenza għas-sentenza fl-ismijiet **Mekanika Limited vs Eurobyte Limited**, (Ċit Nru: 2532/200/1) mogħtija mill-Prim Awla tal-Qorti Ċivili nhar il-10 ta' Novembru 2010) (mhux appellata).

³⁰ Ikun utli li ssir referenza għal dak li jgħid il-ġurista **Michele Taruffo** fil-ktieb tiegħu **Verso la Decisione Giusta** fejn dan jamplifikaw hekk: *“Bisogna d'altronde considerare che il giudice non opera da solo e nel vuoto. La prova scientifica si forma e si acquisisce nel*

dan l-aspett kien hemm silenzju assolut u frankament il-verżjoni mogħtija minnu tikkonferma li fil-verità kien hemm ħtieġa li jittrawgaw xi affarijiet. Hu stess jammetti li kien hemm diversi difetti.

Illi finalment, dwar it-talba magħmula mill-konvenuti rikonvenzjonanti rigwardanti l-ispejjeż inkorsi għar-rapport peritali magħmul mill-Perit Abela, jingħad li dawn ukoll għandhom jiġu rimborsati mill-attur hekk rikonvenzjonat. Jemergi ċar li tali rapport kien meħtieġ ai fini ta' dawn il-proċeduri³¹ u li għen ukoll fir-risoluzzjoni ta' din il-vertenza. Għalhekk, it-Tribunal ma jsib xejn ħażin li spejjeż³² ta' din in-natura ikunu wkoll inkorporati u mitluba f'dan il-qafas (cioé bħala danni). Tassew il-Qrati tagħna³³ u anki dan it-Tribunal (diversament presedut)³⁴ aċċettaw talbiet għal-ħlas ta' periti *ex parte*. Dan it-Tribunal, fid-dawl ta' dak hawn fuq indikat qiegħed jerga' jtenni din il-pożizzjoni.

Illi għalhekk il-kontro-talba għandha tintlaqá fl-intier tagħha.

*contraddittorio delle parti, e cioè comporta almenu due conseguenze di rilievo. La prima é che anche gli avvocati debbono disporre delle conoscenze di carattere epistemologico necessarie per un impiego razionale delle prove scientifiche, ad esempio per verificare preliminarmente la loro attendibilitá e controllare la qualità degli esperti di cui si servono come periti di parte. Naturalmente gli stessi criteri servono per valutare l'attendibilitá delle altre perizie di parte, ed anche per verificare la qualità dell'esperto nominato dal giudice. La seconda conseguenza é che i difensori, eventualmente per mezzo dei loro periti, possono fornire al giudice gli elementi necessari per una valutazione critica approfondita delle prove scientifiche acquisite al processo. Sotto questo profilo spetta alle parti e ai loro difensori il diritto e il dovere di collaborare con il giudice per un corretto apprezzamento di queste prove” – G. Giappichelli Editore, 2000, Kapitolu 20 intitolat *La scienza nel processo: problemi e prospettive*, a fol 295.*

³¹ Ir-rapport huwa datat 19 ta' Lulju 2019, u cioé tmintax il-ġurnata wara l-preżentata ta' din l-azzjoni. Huwa ċar għal dan it-Tribunal li dan ir-rapport gie mħejji propju sabiex il-konvenuti setgħu jiddefendu (u f'dan il-każ ukoll iħejju azzjoni fil-forma ta' kontro-talba) dawn il-proċeduri.

³² L-ammont mitlub huwa wkoll ikkonfermat bil-fattura fiskali li tinsab a fol 106 tal-proċess.

³³ F'dan is-sens wieħed huwa mistieden jara dak li ntqal u gie deciż mill-Qorti tal-Appell (Sede Inferjuri) nhar il-25 ta' Frar 1956 (Onor Imħallef W. Harding) fis-sentenza fl-ismijiet **George Attard vs Michele Galea**.

³⁴ F'dan is-sens wieħed huwa mistieden jirreferi għal-elaborazzjoni fuq dan il-punt magħmula fis-sentenza fl-ismijiet **Norbert Caruana et vs Kuraturi Deputati għal-assenti Joseph u Maria Busuttil**, (545/2018 KCX), mogħtija nhar il-1 ta' Novembru 2021, (mhux appellata).

Għaldaqstant it-Tribunal qiegħed jiddeciedi din it-Talba billi filwaqt li jilqá l-eċċezzjonijiet tal-konvenuti rikonvenzjonanti, qiegħed jiċhad it-Talba prinċipali tal-attur rikonvenzjonat u filwaqt li jilqá l-kontro-talba tal-konvenuti rikonvenzjonanti jordna li l-attur rikonvenzjonat iħallas lill-konvenuti rikonvenzjonanti l-ammont ta' elfejn, tmien mija u erbgħa u ħamsin Ewro (€2,854) bl-imghax legali mid-data tat-23 ta' Lulju 2019³⁵ sad-data tal-pagament effettiv.

L-ispejjeż ta' dawn il-proċeduri jithallsu fl-intier tagħhom mill-attur rikonvenzjonat.

Dr. Joseph Gatt LL.D.
Ġudikatur

³⁵ Għalkemm dan l-ammont qiegħed jingħata fil-forma ta' danni, dan l-ammont gie speċifikat fil-kontro-talba u għalhekk, fil-fehma ta' dan it-Tribunal huwa applikabbli dak li jrid l-artikolu 1141(2) tal-Kapitolu 16 tal-Liġijiet ta' Malta. Is-sejħa magħmula f'dak l-att kienet talba għal-ammont speċifiku.